



MALTA

**TRIBUNAL TA' REVIŻJONI AMMINISTRATTIVA
MAGISTRAT DR. CHARMAINE GALEA**

12 ta' Novembru 2024

Rikors Numru 36/2024

Gabriella Hili

Vs

Awtorità tal-Artijiet

It-Tribunal,

Ra r-rikors ta' **Gabriella Hili** ipprezentat fid-9 ta' Mejju 2024 li permezz tiegħu ppremettiet u talbet is-segwenti:-

1. Illi permezz ta' ittra datata 18 ta' April 2024 (Dokument AST1) li l-esponenti rceviet nħar l-20 ta' April 2024 fuq talba tagħha sabiex fl-għalqa ta' Triq Tar-Rangu tal-Għolja tas-Siggiewi jsir tiddil "to reconstruct a pre-1967 ruined toolroom , erect rubble walls, construct two stables, create two ramps and instżll two gates in an ODZ Land' giet infurmata mill-intimata Awtorita tal-Artijiet li fuq d-deciżjoni tagħha kienet to "Refuse Consent" u dan għax ngħad li "proposed development cannot be considered as essential to the needs of agriculture."

2. Illi minhabba l-fatt li l-esponenti qedha thossha aggravata b'din d-deciżjoni tat-18 ta' April 2024 hija bil-presenti qiegħda umilment tressaq dan l-umili appell quddiem dan t-Tribunal Onorabbli.

3. Illi l-aggravju huwa car u manifest u jikkonsisti fis-segwenti

a. Illi fl-ewwel ai termini tal-konsiderazzjonijiet sottomessi mill-Perit John Schembri hija spjegat li din it-talba hija bażata fuq l-bżonn li l-post jigi utiżżat għal skopijiet agrikoli b'mod aħjar u iktar avvanzat. U f'dan fost l-oħrajn motivat bil-ħsieb li bin r-rikorrenti Zack Hili li jsofri minn kundizzjoni medika partikolari kif iccertifika t-tabib kuranti tiegħu Dr Nigel Camilleri (Dokument AST2) datat 29 ta' April 2024 għandu bżonn li jmur fil-post u l-għalqa imsemmija. Il-presenża tiegħu hemm flimkien mal-annimali li jkunu hemm jistgħu jgħinu u anzi qedhin jgħinu sabiex jikkontrolla l-kundizzjoni li presentement huwa affetwat minnha. Għalhekk l-esponenti qed thossha aktar aggravata għax t-talba tagħha hija bażata fuq konsiderazzjonijiet agrikoli veri u l-użu li ser jsir mill-ivvilupp fl-istess huwa hekk marbut.

b. Illi fit-tieni lok fuq dan proprju iktar bir-rispett hija tirrileva li l-imsemmija ittra ma fiha ebda spjegazzjoni jew motivazzjoni valida imma hija decizjoni li tidher li mhux bazata fuq il-ligi. U dan għalhekk jmur kontra dak provdut fis-sub-artikolu tnejn (2) "h" tal-Kapitolu 490 Att Dwar il-Gustizzja Amministrattiva li jghid li s-sentenzi ghandhom ikunu motivati : "Tribunal amministrattiv ghandu jaghti, b'mod bizzejjed car, il-motivi li fuqhom tkun mibnija decizjoni." U dan kif huwa rifless fl-insenjament kostituzzjonali tagħna senjatament kif gie deciz mill-Prim Awla tal-Qorti Civili (Sede Kostituzzjonali) fil-kawza Raymond Gauci vs Il-Pulizja et fis-27 ta' Gunju 2002 fejn l-Qorti r-riaffermt li ghandha bżonn ta' decizjoni motivata u dan huwa parti mill-principju ta' smiegh xieraq u ta appell.

c. Illi fit-tielet lok ukoll tissottometti u tirrileva l-irritwalita ta' tali decizjoni u dan senjatament fil-mod ta' kif giet miktuba jew formulata.

d. Illi fir-raba lok f'kull lok r-raguni qsajra mressqa u cioe'; "proposed development cannot be considered as essential to the needs of agriculture." ma hiex bażata fuq s-sewwa kif diga rrizulta mill-provi prodotti u mhux biss imma terga ma ssegwix precizament l-logika għall-decizjoni għar-rifjut. Ma tissodisfax għalhekk anqas r-rekwiziti tal-ligi u konsegwentment din id-decizjoni għandha tigi dikjarata nulla.

Għalhekk qieghed jigi umilment sottomess li din l-motivazzjoni ma hiex minna u hija mressqa bhala raguni.

Ghaldaqstant l-appellanti fil-waqt li taghmel referenza għas-suespost , għall-provi diga prodotti u dawk produccibbli quddiem dan it-Tribunal Onorabbli kif ukoll għas-sottomissjonijiet li saru u dawk sollevabbli titlob bir-rispett li dan it-Tribunal jogħgħbu jirrevoka, jhassar u jannulla d-decizjoni li ttiehdet mill-Awtorita tal-Artijiet kif kontenuta fl-ittra tagħha tat-18 ta' April 2024 u konsegwentement li jinghataw dawk l-ordnijiet jew provvedimenti ohra li jidhirlu xierqa u gusti. Bl-ispejjes kontra l-imsemmija Awtorita.

Ra r-risposta tal-Awtorita` intimata pprezentata fit-3 ta' Ġunju 2024 li permezz tagħha eċċepiet is-segwenti:-

- 1. Illi din hija r-risposta għar-rikors tal-Appell fl-ismijiet suċitati li gie notifikat lil- Awtorità nhar it-13 ta' Meju 2024 u l-esponenti giet mogħtija għoxrin ġurnata ċans biex tirrispondi skont il-liġi.*
- 2. Illi r-rikorrenti ressqet applikazzjoni mal-Awtorità esponenti bir-referenza PLA1/2023/0196 u permezz ta' liema għamlet is-segwenti talba u cioè **“To reconstruct a pre-1967 ruined toolroom, erect rubble walls, construct two stables, create two ramps and install two gates in an ODZ land”** f'għalqa li tinstab fi Triq Tar-Rangu, fis-Siġġiewi.*
- 3. Illi l- Awtorità irrifjutat din l-applikazzjoni permezz tad-deċiżjoni tagħha tat-18 t'April 2024 u dangħas-segwenti raġuni u cioè li **“Proposed development cannot be considered as essential to the needs of agriculture”**.*
- 4. Illi preliminarjament jiġi wkoll senjalat għal kull bon fini li l-applikazzjoni in mertu saret fuq biċċa raba' li tiffirma parti minn tenement ikbar bir-referenza numru J46993, li hija magħrufa bħala 'l-għalqa tar-Rangur, tal-Għolja, is-Siġġiewi'. Fuq dan it-tenement kienet giet rikonoxxuta ir-rikorrenti Hili b'titolu ta' kirja agrikola (qbiela) minflok is-sehem shiħ li kellha ommha s-Sinjura Anna Grech. Din ir-raba' hija mikrija in solidum ma' oħrajn. Dan it-trasferiment ta' drittijiet sar permezz ta' ittra ta' rikonoxximent tal--24 ta' Meju 2023 ai termini tal-Liġi Sussidjarja 573.06, u liema rikonoxximent kien soġġett għal numru ta' kundizzjonijiet ta' kirja agrikola (qbiela), u għal liema ser tkun qiegħda ssir referenza aktar 'il quddiem.*

Illi r-rikorrenti ħassitha aggravata bid-deċiżjoni tal-esponenti u interponiet dawn il-proċeduri, u għal liema qiegħdin jitressqu is-segweni eċċezzjonijiet;

AGGRAVJI

L-Ewwel Aggravju (paragrafu 'a' fir-rikors promotur)

5. *Illi r-rikorrenti ssostni li t-talba tagħha saret abbażi tal-bżonn li l-post jiġi utiżżat għal-skopijiet agrikoli b'mod aħjar u iktar avvanzat, bil-ħsieb li iben ir-rikorrenti jmur fil-post u fl-għalqa relattiva minħabba kundizzjoni medika.*
6. *Illi filwaqt li l-esponenti tifhem lir-rikorrenti u s-sitwazzjoni medika li qed jaffaċċja binha, tissenjala li din is-sitwazzjoni bl-ebda mod m'għandha tintuża sabiex b'xi mod jew ieħor l-esponenti tittollerra dak li l-liġi u l-kundizzjonijiet tal-kirja agrikola espressament jipprojbixxu.*
7. *Illi l-Legislazzjoni Sussidjarja 573.06, u liema hija applikabbli fir-rigward tal-kirja odjern, tiddefinixxi x'inhil art agrikola u x'inhil wkoll l-iskop agrikolu, dan filwaqt li kundizzjoni numru 8 tal-kundizzjonijiet tal-kirja agrikola (qbiela) tgħid ċar u tond li din ir-raba' għandha tintuża biss għall-skop agrikolu. Kif sejra tipprowa l-esponenti f'dawn il-proċeduri, it-talba tar-rikorrenti tmur lil'hinn mill-iskop agrikolu, fosthom pereżempju bil-bini propost ta' stalel ta' żwiemel u 'paddock' li bl-ebda mod ma jinkwadraw ruħhom fl-iskop agrikolu.*
8. *Illi bid-dovut rispejt, lanqas il-kwistjoni medika rilevata mir-rikorrenti ma tista b'xi mod jew ieħor tiċċentra f'dak li huwa l-iskop għall-użu agrikolu ta' din l-art. Di fatti, kundizzjoni numru 9 tal-kundizzjonijiet tal-kirja agrikola (qbiela) tistipola li l-kmamar li jiffirmaw parti minn din il-kirja jistgħu jintużaw biss għall-skopijiet ta' ħażna ta' għodda, uċuħ tar-raba jew skopijiet ta' kenn mill-elementi. Kwalunkwe skop ieħor għalhekk huwa eskluż.*

It-Tieni Aggravju (paragrafu 'b' fir-rikors promotur)

9. *Illu r-rikorreni ssostni li d-deċiżjoni ma fiha l-ebda spjegazzjoni jew motivazzjoni u li ma hijiex ibbażata fuq il-liġi. Madankollu, l-esponenti tibda billi tirrileva, li kif diġa senjالات fl-eċċezzjonijiet relatati għall-ewwel aggravju, id-deċiżjoni tagħha hija ibbażata kemm fuq dak li trid il-liġi, ossia l-Legislazzjoni sussidjarja 573.06 u kif ukoll il-kundizzjonijiet tal-kirja agrikola (qbiela).*
10. *Illu aktar minn hekk, l-esponenti tissenjala li id-deċiżjoni tagħha hija wkoll motivata skont kif trid il-liġi, b'dana li dik l-istess deċiżjoni poggiet lir-rikorreni f' sitwazzjoni ċara u minnliema hija setgħat tintavola dan l-appell, kif filfatt għamlet. Jirriżulta wkoll minn qari tal-aggravji minnha mressqa, li hija fehmet id-deċiżjoni tal-esponenti u l-ħsieb ta' wara l-istess. L-esponenti tissenjala, li dan il-fatt waħdu juri kif id-deċiżjoni tal-Awtorità kienet motivata skont kif trid il-liġi u l-prassi t'amministrazzjoni tajba. Dan anke in linea mal-ġusriprudenza nostrana.*
11. *Illu r-rikorreni tagħmel ukoll referenza għas-sub artikolu (2) 'h' tal-artiklu 3 tal-Kapitlu 490 tal-Liġijiet ta' Malta, madankollu l-esponenti tissenjala li dak l-artiklu jirreferi għall-sentenzi tat-Tribunal Amministrattiv innifsu, u mhux tad-deċiżjoni amministrattiva illi dak il-tribunal ikun qed jiskrutinizza.*
12. *Illu għalhekk jiġi senjالات li l-appell odjern qiegħed isir a bażi tal-Artikolu 57 tal-Kap. 563 u l-istess appell qiegħed isir minn deċiżjoni li inġhatat mill-Awtorità tal-Artijiet. B'hekk l-artikolu ċitat mir-rikorreni ċertament li m'huwiex applikabbli fiċ-ċirkostanza odjerna. Għalhekk dan l-argument huwa fallaċi fih innifsu.*
13. *Illu oltre minn hekk u b'referenza għad-deċiżjoni li hija ċitata fir-rikors promotur, senjatament dik tal-Prim Awla tal-Qorti Ċivili (Sede Kostituzzjonali) fl-ismijiet 'Raymond Gauci vs Il-Pulizija et' tas-27 ta' Ġunju 2002 li tirrelata għall-motivazzjoni f'sentenza ta' Qorti (f'dak il-każ il-Qorti Kriminali), u mhux ta' Awtorità Amministrattiva.*
14. *Illu għalhekk ir-referenza tar-rikorreni għal dan l-artiklu u din il-każistika hija inapplikabbli fiċ-ċirkostanzi odjerni, b'dana li anke l-jedd għal smieġħ xieraq qiegħed jingħata permezz tal-proċeduri odjerni skont kif trid il-liġi.*

It-Tielet Aggravju (paragrafu ‘c’ fir-rikors promotur)

15. Illi r-rikorrenti ssostni wkoll li d-deċiżjoni tal- Awtorità hija irrita u nulla fil-mod ta’ kif giet miktuba. Madankollu, l-Awtorità esponenti teċepixxi li r-rikorrenti ma tissostanzja dan l-aggravju bl-ebda mod. Aktar minn hekk, l-esponenti tissenjala li d-deċiżjoni tagħha tissodisfa ir-rekwiżiti kollha mistenniha kemm mill-liġi u kif ukoll mill-prassi amministrattiva. L-Awtorità tiriserva li tqajjem eċċezzjonijiet ulterjuri fir-rigward ta’ dan l-aggravju la darba ir-rikorrenti tispeċifika b’ liema mod skontha din id-deċiżjoni hija irrita u nulla.

16. Illi oltre minn hekk, l-esponenti tissenjala li din id-deċiżjoni ttieħdet in konformita mal-kundizzjonijiet tal-kirja agrikola (qbiela) li kienu annessi mal-ittra ta’ rikonoxximent tar-rikorrenti. Hawnhekk issir referenza proprju għall-kundizzjoni numru tlettax (13) li tgħid li “**il-kerrej m’ghandux itella’ bini jew kmamar, jew tagħmel tibdil strutturali fil-proprjeta, mingħajr il-permess bil-miktub tal- Awtorità tal-Artijiet...** Din il-klawsola ma thollx lill-kerrej mill-obbligu li jottjeni kull permess li jista’ jkun meħtieġ skond il-liġi qabel ma jinbdew dawn il-benefikati jew xogħolijiet”. Għalhekk huwa ben ċar li l-kerrej ma jista’ bl-ebda mod itella’ xi bini jew jagħmel xi tibdil strutturali mingħajr il-kunsens tal-Awtorità.

Ir-Raba’ Aggravju (paragrafu ‘d’ fir-rikors promotur)

17. Illi r-rikorrenti ssostni li r-raġuni, ossia l-motivazzjoni tar-rifjut, m’hijiex ibbażata fuq is-sewwa. Madankollu, kif diġa gie senjalat mill-esponenti, u kif ser ikompli jiġi ppruvat fil-mori, id-deċiżjoni tal-Awtorità hija ibbażata fuq dak li tgħid il-liġi, u kif ukoll il-kundizzjonijiet tal-kirja agrikola (qbiela) li kienu parti ntegrali mir-rikonoxximent tar-rikorrenti stante li l-istess rikonoxximent kien soġġett għal dawn il-kundizzjonijiet.

18. Illi l-esponenti tissenjala li l-fatt li d-deċiżjoni m’hijiex waħda elaborata, din id-deċiżjoni hija preċiża u tintfiehem. Din id-deċiżjoni

tagħti l-informazzjoni kollha meħtieġa ċar u tond; u indikat lir-rikorrenti il-posizzjoni tal-Awtorità b' mod inekwivoku u b' mod logiku.

*19. Apparti dan, ma hemm l-ebda raġuni fil-liġi għaliex din id-deċiżjoni tista' tiġi dikjarata nulla, u dan in vista tal-fatt li kif ġja spjegat din id-deċiżjoni tissodisfa ir-rekwiżiti kollha meħtieġa kif ser jiġi ppruvat. Jekk xejn, din id-deċiżjoni hija parti mill-impenn tal-Awtorità tal-Artijiet li tamministra l-art tal-pubbliku bl-aħjar mod possibli bħala **Bonus Pater Familias**, dan billi tassigura li dak li timponi il-liġi u kwalunkwe kundizzjoni oħra, jiġi osservat.*

Għaldaqstant, dan l-Onorabbli Tribunal għandu jiċċhad it-talbiet kollha mressqa quddiemu mir-rikorrenti, filwaqt li jikkonferma d-deċiżjoni tal-Awtorità tal-Artijiet tat-18 t'April 2024 u dan bl-ispejjeż interament għall-istess rikorrent appellanti.

Ra d-dokumenti kollha pprezentati;

Sema' x-xhieda;

Sema' t-trattazzjoni tad-difensuri tal-partijiet;

Ra li r-rikors thalla għal-lum għal sentenza.

Ikkunsidra:

Illi r-rikorrenti ħassitha aggravata b'deċiżjoni tal-Awtorità intimata kif kontenuta f'ittra datata 18 t'April 2024 li permezz tagħha giet infurmata illi l-applikazzjoni tagħha għall-kunsens tal-Awtorità *“to reconstruct a pre-1967 ruined toolroom, erect rubble walls, construct two stables, create two ramps and install two gates in an ODZ land”* kienet giet rifjutata stante li l-iżvilupp propost ma setax jiġi kkunsidrat bħala essenzjali għall-htigijiet tal-agrikoltura.

Norton Chalker, uffiċjal tal-Awtorità intmata, xehed illi t-tenement li dwaru applikat ir-rikorrenti kien mogħti b'kirja *in solidum*. Spjega li huma ffukaw l-iktar fuq l-istruttura tal-istalel. Skont il-kundizzjonijiet tal-kirja, l-art kellha tintuża biss għal skop agrikolu. Huwa spjega wkoll illi ai termini ta' klawnsola 9 tal-istess kuntratt, il-kmamar li jiffurmaw parti mill-kirja kellhom jintużaw biss għal skopijiet ta' ħażna ta' għodda, ucuħ tar-raba, jew għal skopijiet ta' kenn mill-elementi. Għalhekk fil-fehma tiegħu, l-istalel ma jistgħux jiġu kkunsidrati

li huma essenzjali għall-htigijiet tal-iskop li għaliha giet mikrija l-art in kwistjoni. Fir-rigward tar-rikjesti dwar ir-rampi u l-ħitan tas-sejjieħ u l-ixtabi, ix-xhud stqarr li dawn ma tantx ġew ikkunsidrati, pero` jekk jiġu kkunsidrati ried ikun hemm il-kunsens tal-ko-inkwilini kollha biex l-Awtorita` tikkunsidra tagħti l-kunsens tagħha.

Ir-rikorrenti xehdet illi hija pproċediet bl-applikazzjoni *de quo* biex tirranga dak li hemm u sabiex iżżomm *pony* li huwa ta' terapija għat-tifel tagħha li jbati minn kundizzjoni medika.

Il-Perit John Schembri xehed illi huwa kien inkarigat mir-rikorrenti biex jiproċedi b'applikazzjoni mal-Awtorita` tal-Ippjanar biex isir żvilupp fuqha, fosthom ta' żewġ stalel. L-iskop ta' dawn l-istalel kien sabiex iżżomm fiha żewġt iżwiemel bħala terapija għal iben ir-rikorrenti. In kontro-eżami wieġeb illi fuq is-sit hemm kamra mwaqqa' u hija ta' perikolu jekk xi hadd jersaq lejha.

Ikkunsidra:

Illi l-art in kwistjoni kienet fiż-żmien immobbli Ekkleżjastika li għaddiet għand il-Gvern permezz tal-ftehim ratifikat fit-18 ta' Frar 1993.¹

Jirriżulta illi permezz ta' ittra datata 24 ta' Mejju 2023, ir-rikorrenti giet rikonoxxuta bħala inkwilina tar-raba magħruf bħala "Ta' Rangur", "Tal-Għolja", is-Sigġiewi ai termini tal-Legislazzjoni Sussidjarja 573.06 u dana bil-kundizzjonijiet annessi mal-istess ittra.²

Illi klawwsola 8 tal-kundizzjonijiet tal-kirja tgħid testwalment is-segwenti:-

8. Ir-raba' li jiffirma parti minn din il-kirja għandu jintuza biss għal skop agrikolu. L-użu tar-raba' għal skopijiet ta' kaċċa u/jew insib tal-għasafar huwa espressament ipprojbit.

Klawwsola 9 tgħid testwalment is-segwenti:

9. Kmamar li jiffirmaw parti minn din l-kirja jistgħu jintużaw biss għal skopijiet ta' hażna ta' għodda jew uċuħ tar-raba' jew għal skopijiet ta' kenn

¹ Dokument a fol. 29

² A fol. 38

mill-elementi. L-użu tal-kmamar għal skopijiet ta' residenza huwa espressament ipprojbit.

Illi ai termini tal-Leġislazzjoni Sussidjarja 573.06 l-iskop agrikolu huwa ż-
“*żamma ta' l-ifratgħat, trobbija jew annimali tar-razzett oħra, u l-ħażna ta' prodotti agrikoli, makkinarju u tagħmir tar-razzett, għodod u vetturi wżati esklussivament fis-settur agrikolu għal skopijiet ta' kultivazzjoni jew irrigazzjoni u għandhom jipprovdu speċifikament, inter alia, li l-iggaraxxjar ta' vetturi, minbarra dawk użati speċifikament fis-settur agrikolu għal skopijiet agrikoli, bħal tratturi u makkinarju agrikolu assoċjat, m'għandhomx ikunu permessi.*”

Illi fil-fehma tat-Tribunal joħroġ ċar minn din id-disposizzjoni illi ż-żamma ta' żwiemel għall-iskop li għandha r-rikorrenti ma jidholx fid-definizzjoni tal-iskop agrikolu kif definit hawn fuq. Illi għaldaqstant, kuntrarjament għal dak sottomess fir-rikors promutur, id-deċiżjoni tal-Awtorita` intimata hija bażata fuq il-liġi u tikkostitwixxi spjegazzjoni u motivazzjoni valida fir-rigward tat-talba sabiex jiġu mibnija żewġ stalel għall-istess żiemel.

Illi t-Tribunal filwaqt li jifhem l-isfidi li r-rikorrenti għandha b'binha, trid min-naħa l-oħra tifhem illi l-art mhix tagħha iżda hija art pubblika li hija qed tgawdi bil-ħlas ta' ftit ċenteżmi fis-sena, u dan kif jirriżulta mir-riċevuta a fol. 57 tal-proċess. Illi li kieku l-art agrikola hija waħda privata, allura kien ikollha dritt tipproġetta dak kollu li tixtieq, dejjem fil-limiti ta' dak li jippermettu l-liġijiet tal-ippjanar. Pero` hawnhekk qed nitkellmu fuq art pubblika, li *per di piu`* hija art agrikola u li għaliha japplikaw regolamenti li l-Awtorita` intimata m'għandha ebda diskrezzjoni li tinjora. Huwa fid-dmir tal-Awtorita` intimata li tara li l-art agrikola pubblika li hawn fil-pajjiż tintuża għall-iskop intiż għaliha u kwindi ċertament kienet korretta meta qieset li l-iżvilupp ta' stalel mitlub mir-rikorrenti ma jidholx fil-parametri tal-iskop li għalih giet mikrija.

Illi għalhekk fuq il-kwistjoni tal-istalel it-Tribunal se jkun qiegħed jikkonferma d-deċiżjoni appellata. Min-naħa l-oħra, pero`, it-Tribunal iqis li l-Awtorita` intimata ma kellhiex tieqaf biss fuq il-kwistjoni tal-istalel u tinjora t-talbiet l-oħra, speċjalment jekk kif xehed il-Perit John Schembri, hemm kamra li tinsab fi stat perikolanti. Dan anke għaliex permezz ta' klawnsola 12 tal-kundizzjonijiet tal-kirja, **l-inkwilini għandhom l-obbligu li jassiguraw li jsiru t-tiswijiet kollha li jistghu jkunu meħtieġa fil-bini, hitan u strutturi oħra fuq is-sit**

mikri, liema tiswijiet ghandhom isiru a spejjeż tal-inkwilini u ghas-sodisfazzjoni tal-Awtorita` intimata.

Għaldaqstant it-Tribunal, filwaqt li se jkun qed jikkonferma d-deċiżjoni tal-Awtorita` intimata fir-rigward tar-rifjut tal-applikazzjoni tar-rikorrenti għar-rigward tal-istalel, huwa tal-fehma illi l-istess Awtorita` naqset meta waqfet biss fuq it-talba għall-bini tal-istalel u dana għaliex l-applikazzjoni kellha numru ta' talbiet oħra, fosthom dik ta' bini mill-ġdid ta' kamra eżistenti fuq is-sit.

DECIDE

Għaldaqstant, it-Tribunal, għar-raġunijiet hawn fuq premissi, qiegħed jiddisponi mill-appell tar-rikorrenti u mill-eċċezzjonijiet tal-Awtorita` intimata billi filwaqt li jikkonferma d-deċiżjoni appellata fir-rigward tar-rifjut tal-għoti tal-kunsens tagħha fir-rigward tal-bini tal-istalel, jilqagħha in kwantu l-Awtorita` intimata ma ħaditx in konsiderazzjoni t-talbiet l-oħra fl-istess applikazzjoni u għalhekk jordna li d-deċiżjoni appellata tiġi riveduta sabiex tittieħed ukoll deċiżjoni dwar il-materji kollha li għalihom intalab il-kunsens tal-Awtorita` intimata.

Bl-ispejjeż jibqgħu bla taxxa bejn il-partijiet.

Dr. Charmaine Galea
President tat-Tribunal ta' Revizjoni Amministrattiva

Antonella Cassar
Deputat Registratur